

Santa Tereza

ta' Los Andes



Juanita Fernandez Solar twieldet fit-13 ta' Lulju 1900 f'Santiago fiċ-Ċili. Skont id-drawwa ta' dak iż-żmien, jumejn wara t-twelid tagħha, giet imgħammada. Fil-fonti kienet imsejha Juana Enriqueta Josefina tal-Qalb Imqaddsa Fernandez Solar. Dawk li kienu qrib tagħha kienu jgħajtula bl-isem ta' Juanita, l-isem li għada magħrufa bih illum fiċ-Ċili.

Hija kellha trobbija normali. Hija kienet tkun dejjem mall-familja tagħha li skont it-tradizzjoni taċ-Ċili kienet tinkludi lil missierha Miguel Fernandez, ommha Lucia Solar, tlett ħutha subien u żewġt ibniet, omm ommha, zijiet u kuġini. Il-familja tagħha kienet familja sinjura imma xorta waħda kienu nies ta' fidi

Nisranija prattikanti. Huma taw xhieda ta' dak li jemmnu billi għexu l-fidi b'sincerità u perseveranza. L-eżempju u t-tagħlim tal-ġenituri tagħha kienu l-pedament tal-edukazzjoni Nisranija tagħha.

Matul is-sena ta' preparazzjoni għall-Ewwel Tqarbina li ghamlet fil-11 ta' Settembru 1910 hija tgħid li "l-Vergni Mbierka għenitni nnaddaf qalbi minn kull imperfezzjoni." Hija bħal Santa Tereza tal-Bambin Ġesù setgħet tgħid illi l-Ewwel Tqarbina tagħha kienet infużjoni bejnha u bejn Ġesù. Hi ssejjaħ dan il-jum "gurnata mingħajr sħab", jum li ħalla marka fiha għal dejjem. Juanita kienet xebba sabiħa, twila, bjonda, xagħarha safrani u ħafif, b'għajnejn żoroq li juru kemm l-antenati tagħha kienu Ingliżi. Kienet moderna, sportiva, għawwiema tajba, akkanita għall-irkib taż-żwiemel, tħobb il-mużika, iddoqq il-pjanu u l-armonju u mzejna b'lehen sabiħ. Kienet dejjem ferħana u ċajtiera. Bejn l-1911 u l-1914 hija kienet marida ħafna u dawn kienu snin diffiċli għaliha. Fit-8 ta' Dicembru kienet qegħda tmut u f'sena minnhom kellha tagħmel operazzjoni. Fid-djarju tagħha kitbet hekk "Ħajti hi magħmula minn żewġ ħwejjeg it-tbatija u l-imħabba".

Hija bdiet tattendi l-kulleġġ tas-Sorijiet Franciżi tal-Qalb ta' Ġesù. Meta kellha erbatax-il sena hija iddeċidiet li trid isir soru mas-Sorijiet Karmelitani Skalzi. Din ix-xewqa saret realta fis-7 ta' Mejju 1919, meta daħlet fil-monasteru ż-żgħir tal-Ispirtu

s-Santu fil-belt ta' Los Andes, madwar 90 kilometru minn Santiago. Hija ħadet l-isem ta' Tereza ta' Ġesù. Il-ġenituri tagħha ferħu ħafna meta binthom daħlet il-kunvent. Fl-14 ta' Ottubru ħadet il-libsa ta' soru u mbagħad bdiet in-novizzjat tagħha.

Nhar il-Ġimgħa l-Kbira tat-2 ta' April 1920 hija mardet bil-marda qerrieda tat-tifu. Hija sofriet ħafna minħabba dan l-attakk qawwi tat-tifu. Fil-5 ta' April hija rċeviet l-aħħar sagramenti. Biex Tereza ta' Ġesù tispicċa novizzjat kien jonqos sitt xhur oħra imma fis-6 ta' April għamlulha l-professjoni reliġjuża tagħha, "in articulo mortis". Hi mietet fit-12 ta' April 1920, tlett xhur qabel għalqet 20 sena u wara li għamlet biss 11-il xahar fil-Karmelu bħala postulanta u novizza.

Il-konfessur tagħha jirrakonta li hija kienet qaltlu li kienet taf minn ħafna qabel li kellha tmut żgħira u li Alla irrivelala wkoll id-data tal-mewt tagħha xahar qabel ma mietet. Huwa jkompli jirrakonta li hi kienet aċċettat dan bil-ferħ għax kienet ċerta li l-missjoni tagħha li tagħmel lil Alla magħruf u maħbub ser tkompliha anki fl-eternità.

Suor Tereza ta' los Andes kienet beatifikata mill-Papa Qaddis Ġwanni Pawlu II fit-3 ta' April 1987, waqt iżjara li l-Papa għamel f'Santiago, iċ-Ċili. Fl-omelija tiegħu dakinhar tal-beatifikazzjoni tas-Soru Tereza ta' los Andes il-Papa qal hekk: "Il-Beata Tereza ta' los Andes, poġġiet fil-prattika l-beatitudni, tathom il-ħajja permezz tal-ħajja tagħha, fl-eżempju l-aktar perfett ta' qdusija, li hu Kristu. Għalhekk Tereza ta' los Andes kienet tidli l-ferħ tal-faqar fl-ispirtu, kellha t-tjubija u l-manswetudini fil-qalb tagħha, hi kienet issofri fis-skiet għax hekk Alla jippurifika u jqaddes lil dawk li huwa jagħżel. Hija kellha l-ġuħ u l-għatx għall-ġustizzja, ħabbet lil Alla fuq kollox u riedet li Alla jkun maħbub u magħruf minn kulħadd. Alla biddel fi ħniena s-sagrificċji li kienet tagħmel għall-qdusija tas-sacerdoti u għall-konverzjoni tal-midinbin; hija kienet iġġib il-paċi u l-għaqda fost dawk li kienu jkunu madwara. Fiha kien jidher l-aktar is-safa tal-qalb, u għalhekk hija tat ħajjitha kollha għal Kristu u Kristu fethilha għajnejha biex tikkontemplah fil-misteri tiegħu.

Fuq kollox Alla ta l-grazzja li tgħix il-ferħ u l-hena tas-sema minn qabel f'din id-dinja, li tgħix il-beatitudni u l-ferħ tal-għaqda ma Alla bil-qadi tal-proxxmu."

Hi kienet kanonizzata mill-Papa Qaddis Ġwanni Pawlu II fil-21 ta' Marzu 1993 u pproponiha bħala eżempju għaž-żgħažagħ fil-Knisja tal-lum. Il-fdalijiet tagħha jinsabu meqjuma fis-Santwarju ta' Auco-Rinconada de Los Andes fejn eluf ta' pellegrini kuljum imorru jitolbu l-interċessjoni tagħha. Fiha huma jsibu l-konsolazzjoni, d-dawl u triq li twassalhom għand Alla.

Il-Knisja tagħmel it-tifkira tagħha fit-12 ta' April imma l-Ordni Karmelitan jagħmel it-tifkira tagħha fit-13 ta' Lulju.

Teresa of Los Andes hija profeta ta' Alla għal żminijietna. Bil-ħajja tagħha hija urietna li anki li llum nistgħu ngħixu l-Evangġelu sal-anqas dettal. Hija turina li sejha ta' Alla biex insiru qaddisin hija tassew vera, tigri llum u nistgħu nwiegħbu għaliha. Il-ħajja tagħha turina d-dedikazzjoni li hija kellha biex timxi wara Ġesù, li dik hija l-ewwel u l-unika triq tagħtina l-veru ferħ.

Santa Tereza ta' Los Andes hija l-ewwel Ċilena li kienet dikjarata qaddisa. Hija wkoll l-ewwel soru Karmelitana Skalza li saret qaddisa minn barra l-Ewropa u r-raba qaddisa bl-isem Tereza fil-Karmelu wara Santa Tereza ta' Avila, Santa Tereza ta' Firenze u Santa Tereza tal-Bambin Ġesù u tal-Wieċ ta' Kristu.

www.fleurdelysparish.com

Find us on 

[fleurdelysmalta.parish](https://www.facebook.com/fleurdelysmalta.parish)